

अल्लावुद्दीनस्य दीपः

◆ लिङ्गणभट्टः, बेळगांव (कर्णा०)



(केचन छात्राः क्रीडन्तः सन्ति ।)

प्रथमः - आगच्छन्तु, सर्वे कन्दुकेन क्रीडाम् ।

द्वितीयः - भवतु क्रीडाम् ।

तृतीयः - कन्दुकम् अत्र क्षिप ।

चतुर्थः - तत्र किमर्थं क्षिप्तम् ? भवतु, अहम् आनयामि ।

दीपः - माम् उन्नयन्तु भवन्तः । अहम् अस्मि अल्लावुद्दीनस्य दीपः ।

चतुर्थः - सर्वे अत्र आगच्छन्तु । अस्मात् कोऽपि ध्वनिः आगच्छति ।...

दीपः - कृपया माम् उन्नयन्तु । अहम् अल्लावुद्दीनस्य दीपः । भवताम् इष्टापूर्तिं करिष्यामि ।

प्रथमः - किं भवान् अल्लावुद्दीनस्य दीपः, यश्च सेवकः भूत्वा प्रकटीभवति ?

दीपः - आम्, सः एव दीपः अहम् । अहं भवतां कामनां पूरयिष्यामि, कार्याणि करिष्यामि च ।

द्वितीयः - तर्हि वयम् उन्नयाम ।

दीपः - नमो भवद्भ्यः । आदेशः भवतु, आदेशः भवतु । अहं किं कुर्याम् ?

तृतीयः - मम विद्यालये गणितकार्यम् अधिकं भवति । कक्ष्याकार्यगृहकार्ययोः समाप्तिः एव नास्ति ।

दीपः - किम् अहं गणितस्य कार्यं कुर्याम् ?

तृतीयः - गणितकार्येण सह समाजविज्ञानकार्यम्

अपि करोतु भवान् ।

दीपः - यथा भवतः आज्ञा ।

द्वितीयः - मम कृते भोजनम् आवश्यकम् ।

दीपः - आज्ञां ददातु, क्षणार्धेन आनेष्यामि ।

द्वितीयः - मम कृते विविधाः उत्कृष्टाः चाकलेहाः, अनेकविधानि मधुरखाद्यानि च....

दीपः - सर्वं भवान् लिखित्वा ददातु, अहम् आनेष्यामि । (चतुर्थम् उद्दिश्य) भवतः कृते किम् आवश्यकम् ?

चतुर्थः - मम कृते किमपि मास्तु । अस्मद्देशस्य

बहवः भागाः अतिवृष्ट्या क्षामेण वा ग्रस्ताः ।

बहवः दिने द्विवारं भोजनम् अपि न प्राप्नुवन्ति ।

केन्द्रसर्वकारः, राज्यसर्वकारः च महान्तं प्रयत्नं

कुर्वन् अस्ति । बहवः स्वयंसेवकाः सेवां कुर्वन्तः

सन्ति । कृपया कष्टग्रस्तानां सहायतां करोतु भवान् ।

दीपः - दयालुः भवान् महामानवः । भवतः विचारः

उत्कृष्टः । साधु, साधु । (प्रथमम् उद्दिश्य) भवतः

का आशा ?

प्रथमः - मम इच्छायाः पूर्तिम् अहं स्वप्रयत्नेन करिष्यामि ।

कस्यापि (दीपं दर्शयित्वा) भूतस्य सहायता न

अपेक्षिता । भगवान् मम कृते बाहुद्वयं, नेत्रद्वयं,

कर्णद्वयं, चरणद्वयं च दत्तवान् । मयि बलं बुद्धिः च

अस्ति । अहं मम बुद्धेः उपयोगं करोमि । मम

विद्यायाः उपयोगं करोमि । उत्तमानि कार्याणि कर्तुं

मम चरणद्वयं धावति । श्रेष्ठानि कार्याणि कर्तुं मम

हस्तद्वयं सदा सिद्धम् ।

चतुर्थः - अहमपि मम कार्याणि स्वयं करिष्यामि ।

द्वितीयः - ममापि तथैव । मम कृते किमपि मास्तु ।

तृतीयः - मम कार्याणि अहमेव करिष्यामि ।

दीपः - उत्तमाः बालाः भवन्तः । गच्छन्तु, स्वकार्याणि स्वयं कुर्वन्तु । अहमपि गच्छामि ।

(सर्वे गच्छन्ति)